

МӨХӘРРИГӘ

И мөхәррир! Кайсына биргән яшен күз кибриа!
И мосавир! Кемгә биргән пакъ вә чын сүз кибриа!

Кайт эле монда ватанга, кайт эле, саргайтмәле!
Күз карашыңнан керер жир тапмасынчы кер, рия!

Алты елда үзгәреп китте лөгать һәм истилях,
Сәүдәгәрлектер зыялылык вә сәүдәдер зыя.

Жанлырак тормышта бетте, шанлырак бер эш тә юк,
Бер-берен чәйни Бишенче елдагы күп әүлия.

Алты ел торды чупансыз, айрылышты яшь көтү;
Карт бүре күк, бары корган айрым-айрым бер оя.

«Ул Гомәрдән курка шәйтанныр» дигән төсле рәсүл,
Бер карашың иң шома ялганчыны сүздән тыя...

1913 ел

Кибриа — олылык, дан.
Мосавир — сүз остасы, рәссам.
Лөгать, истилях — сүзләр, атамалар.
Зыялылык — укымышлылык.
Зыя — яктылык, аң-белем.
Чупан (чабан) — көтүче, житәкче.